

ठळक बातम्या

- ज्येष्ठ गायिका आशा भोसले यांचं निधन/ सर्वत्र शोककळा - मान्यवरांनी वाहिली आदरांजली
- महिला आरक्षण कायद्याची खऱ्या अर्थाने अंमलबजावणी करण्याची वेळ आली असल्याचं प्रधानमंत्र्यांचं प्रतिपादन /या विषयावर येत्या २९ ताखेनंतर सर्वपक्षीय बैठक बोलवावी अशी काँग्रेसची मागणी
- अमरनाथ यात्रा यंदा येत्या ३ जुलैपासून

आणि

- आयपीएल क्रिकेट स्पर्धेतल्या सामन्यात लखनौ सुपर जाएन्टसचं गुजरात टायटन्सपुढं विजयासाठी १६५ धावांचं लक्ष्य, तर मुंबईत थोड्याच वेळात रंगणार मुंबई इंडियन्स आणि रॉयल चॅलेंजर्स बंगळुरु यांचा सामना

<><><><><>

ज्येष्ठ गायिका आशा भोसले यांचं आज मुंबईत निधन झालं. त्या ९२ वर्षांच्या होत्या. त्यांचं पार्थिव लोअर परळ इथल्या त्यांच्या निवासस्थानी अंत्यदर्शनासाठी ठेवण्यात येणार असून उद्या संध्याकाळी शिवाजी पार्क स्मशानभूमीत शासकीय इतमामात अंत्यसंस्कार होतील. आशा भोसले यांचे चिरंजीव आनंद भोसले यांनी ही माहिती दिली.

वयाच्या १०व्या वर्षापासून गायनक्षेत्रात असलेल्या आशा भोसले यांच्या प्रदीर्घ कारकिर्दीचा थोडक्यात आढावा ऐकूया...

- - - - कॅप्सूल - - - -

(आशा भोसले. गेली ८ दशकं गानरसिकांवर गारुड करणारा हा आवाज बदलत्या पिढ्यांना जवळचा, आपलासा वाटत राहिला.

१९४३ मध्ये माझा बाळ या चित्रपटाकरता त्यांचं पहिलं गाणं ध्वनिमुद्रित झालं, त्यानंतर भारतीय शास्त्रीय संगीतावर आधारित गाण्यांपासून नाट्यसंगीत, चित्रपट संगीत, गझल, लोकसंगीत, रवींद्र संगीत, एवढंच नाही तर पाश्चात्य पॉप संगीतातही त्यांच्या बहुआयामी

आवाज लीलया विहरत राहिला. दीनानाथांच्या तडफदार गायकीचा वारसा त्यांनी नाट्यगीतांमधून दीखवून दिला.... (युवती मना)

हिंदी चित्रपट संगितात सचिन देव बर्मन, ओ. पी. नय्यर, आरडी बर्मन, खय्याम, ते ए आर रहमानपर्यंत विविध पिढ्यांमधल्या दिग्गजांच्या संगीत दिग्दर्शनात आशाताईंनी अनेक गाणी आपल्या आवाजानं अजरामर केली, महंमद रफी, किशोर कुमार, यांच्यासारख्या अफाट रेंज असलेल्या गायकांसोबत युगुलगीतं गातानाही हे वेगळेपण त्यांनी जपलं. भारतीय संगिताला अपरिचित असणाऱ्या हरकती त्यांनी सहज घेतल्या. ...(आ जा आजा)

फिल्मफेअर पुरस्कार मिळवून देणारं 'दम मारो दम'; 'जाने जा', ही गाणी आशाताईंच्या आवाजाचा नवा बाज दाखवून गेली. 'उमराव जान' मधली दिल चीज क्या है, इन ऑंखोंकी मस्तीसारखी सगळीच गाणी गाजली. 'दिल चीज क्या है' या गीतासाठी. १९८१चा राष्ट्रीय पुरस्कार मिळाला. त्यानंतर 'इजाजत' चित्रपटातल्या 'मेरा कुछ सामान' या त्यांच्या गाण्यालाही १९८६चा राष्ट्रीय पुरस्कार मिळाला.

मराठीत सुधीर फडके, हेमंत कुमार, लता मंगेशकर, सुरेश वाडकर, अनुराधा पौडवाल अशा गायक-गायिकांबरोबरची आशाताईंनी गायलेली गाणी रसिकांच्या मनात घर करून राहिली आहेत. तरुण आहे रात्र अजुनी, जिवलगा राहिले रे दूर, ही वाट दूर जाते, फुलले रे क्षण माझे, झिनी झिनी वाजे, गेले द्यायचे राहूनी, गंध फुलांचा गेला सांगून, आज कुणीतरी यावे, ऋतू हिरवा अशी शेकडो गाणी.... 'रेशमाच्या रेघांनी'तला लावणीचा ठसका, 'सैनिक हो तुमच्यासाठी'तला कृतज्ञ भाव, 'केव्हा तरी पहाटे'तली हुरहुर, 'जे वेड मजला लागले'ची गोडी, सगळेच विलक्षण!

आशाताईंनी ९०० चित्रपटांमधून आणि १४ भाषांमध्ये १२ हजारापेक्षा जास्त गाणी गायली. ८२, कशीश, मिराजे गजल अशा धनवीफितींमधल्या त्यांच्या मराठी, हिंदी गझला, मराठी भावगीतं, भक्तिगीतं वेगळीच.

मध्य प्रदेश सरकारचा लता मंगेशकर पुरस्कार, महाराष्ट्रभूषणसह राज्य सरकारचे १५ पेक्षा जास्त पुरस्कार आणि २००८ मध्ये मिळालेला भारत सरकारचा पद्मविभूषण सन्मान.... याबरोबरच चित्रपट क्षेत्रातील सर्वोच्च पुरस्कार 'दादासाहेब फाळके पुरस्कार', भारत-पाकिस्तान असोसिएशनचा 'नार्डिंगेल ऑफ एशिया' हा पुरस्कार, ब्रिटनचे तत्कालीन प्रधानमंत्री टोनी ब्लेअर यांच्या हस्ते, बी.बी.सी.च्या वतीनं जीवनगौरव पुरस्कारही त्यांना

मिळाला. ग्रॅमी पुरस्कारासाठी देखील त्यांना दोन वेळा नामांकन मिळालं होतं. १२ हजार गाणी ध्वनिमुद्रित करण्याच्या त्यांच्या विक्रमाची नोंद गिनीज बुक ऑफ वर्ल्ड रेकॉर्ड्सनं घेतली होती. ८० वर्षांहून अधिक काळ सुरु असलेली आशाताईंची स्वरयात्रा आज थांबली. मात्र या दीर्घ मैफिलीत त्यांनी गाईलेल्या गाण्यांसह त्यांचा आवाज रसिकांच्या मनात कायम रुणझुणत राहिल. (उरले उरात काही आवाज)

<><><><><>

आशा भोसले यांच्या निधन वार्तेनं सर्वत्र शोककळा पसरली आहे. आशा भोसले यांच्या निधनामुळे संगीत क्षेत्रात मोठी पोकळी निर्माण झाल्याचं राष्ट्रपती द्रौपदी मुर्मु यांनी शोकसंदेशात म्हटलं आहे. आपल्या अष्टपैलु गायनामुळे आशाताईंनी भारतीय संगीतावर आपली एक अमिट छाप उमटवली आहे, असं **उपराष्ट्रपती सी. पी. राधाकृष्णन** यांनी म्हटलं आहे. आशा भोसले यांच्या निधनामुळे आपल्याला तीव्र दुःख झालं असल्याचं **प्रधानमंत्री नरेंद्र मोदी** यांनी म्हटलं आहे.

केंद्रीय मंत्री अमित शहा, नितिन गडकरी, पीयूष गोयल, मल्लिकार्जुन खर्गे, राहुल गांधी, योगी आदित्यनाथ यांनीही आशाताईंना श्रद्धांजली वाहिली आहे. आपल्या अवीट स्वरांनी संगीत रसिकांच्या अनेक पिढ्यांवर राज्य करणाऱ्या आशा भोसले यांना भावपूर्ण श्रद्धांजली, असं **राज्यपाल जिष्णु देव वर्मा** यांनी आपल्या शोकसंदेशात म्हटलं आहे.

लतादीदींच्यानंतर, आशाताईंच्या निधनाने संगीतातला दुसरा तारा निखळल्याची भावना मुख्यमंत्री देवेंद्र फडनवीस यांनी व्यक्त केली.

होल्ड... बाईट - मुख्यमंत्री

उपमुख्यमंत्री एकनाथ शिंदे आणि **सुनेत्रा पवार** यांनीही आशाताईंच्या निधनाबद्दल दुःख व्यक्त केलं आहे.

संगीत क्षेत्रातून गायक शंकर महादेवन, उषा उथप, ए. आर. रहमान, रोणु मुजुमदार, संगीतकार एहसान, ललित पंडित, अनु मलिक, सलील कुलकर्णी यांनी आशा भोसले यांना आदरांजली वाहिली आहे. क्रिकेटपटू सचिन तेंडुलकर तसंच मनोरंजन क्षेत्रातल्या हेमा मालिनी, अनुपम खेर, मधुर भांडारकर, अक्षय कुमार, उर्मिला मातोंडकर अशा विविध मान्यवरांनी आशाताईंना आदरांजली वाहिली आहे.

<><><><><>

महिला आरक्षण कायद्याची खऱ्या अर्थाने अंमलबजावणी करण्याची, तसंच २०२९ ला होणार असलेल्या लोकसभा आणि विधानसभांच्या निवडणुका महिला आरक्षणाच्या तरतुदीसह पार पडतील याची सुनिश्चिती करण्याची वेळ आली असल्याचं प्रधानमंत्री नरेंद्र मोदी यांनी म्हटलं आहे. यासंदर्भात त्यांनी लोकसभा आणि राज्यसभेतल्या विविध पक्षांच्या गटनेत्यांना पत्र लिहीलं आहे. सर्व सदस्यांनी, महिला आरक्षण कायद्यातल्या सुधारणेसाठीचं, नारी शक्ती वंदन अधिनियम एकमतानं संमत करण्यासाठी एकत्र यावं असं आवाहन प्रधानमंत्र्यांनी या पत्रातून केलं आहे.

येत्या १६ ते १८ एप्रिल दरम्यान संसदेचं विशेष अधिवेशन होणार आहे, त्या पार्श्वभूमीवर प्रधानमंत्र्यांनी हे पत्र लिहीलं आहे. येत्या काळात लोकसभेच्या जागा ८१६ पर्यंत वाढणार आहेत, अशावेळी हे विधेयक संमत झाल्यानंतर त्यापैकी २७३ जागा महिलांसाठी राखीव असणार आहेत.

<><><><><>

मतदारसंघांची पुनर्रचना आणि इतर संबंधित तपशिलांशिवाय महिला आरक्षण कायद्यावर कोणतीही उपयुक्त चर्चा करणं शक्य नसल्याचं काँग्रेसचे राष्ट्रीय अध्यक्ष मल्लिकार्जुन खर्गे यांनी म्हटलं आहे. यासंदर्भात प्रधानमंत्र्यांनी लिहीलेल्या पत्राच्या उत्तरात खर्गे यांनी येत्या २९ एप्रिल रोजी विविध राज्यांमध्ये सुरु असलेल्या विधानसभा निवडणुकांचे सर्व टप्पे पूर्ण झाल्यावर, या मुद्यावर सर्वपक्षीय बैठक बोलवावी अशी मागणी केली आहे.

इतर राज्यांमध्ये विधानसभा निवडणुका सुरु असतानाच संसदेचं विशेष अधिवेशन बोलवून, केंद्र सरकार राजकीय लाभासाठी महिला आरक्षण कायद्याची अंमलबजावणी करण्याची घाई करत असल्याचंही त्यांनी म्हटलं आहे.

<><><><><>

या विषयावर १६ ते १८ एप्रिल दरम्यान होणाऱ्या संसदेच्या विशेष अधिवेशनात उपस्थित राहण्याचा पक्षादेश भाजपानं आपल्या सर्व खासदारांसाठी काढला आहे.

<><><><><>

वार्षिक अमरनाथ यात्रा यंदा ३ जुलै ते २८ ऑगस्ट दरम्यान असेल अशी घोषणा जम्मू काश्मीरचे नायब राज्यपाल मनोज सिन्हा यांनी समाज माध्यमावरच्या पोस्ट मध्ये केली आहे. ज्येष्ठ पौर्णिमेच्या निमित्ताने २९ जून रोजी भगवान शिवाची प्रथम पूजा होईल. या यात्रेसाठी

आकाशवाणी मुंबई
प्रादेशिक बातमीपत्र - संध्याकाळी ७.०० वाजता
१२ एप्रिल २०२६ - रविवार

आगाऊ नोंदणी १५ एप्रिल पासून ऑनलाइन आणि ऑफलाईन पद्धतीनं सुरु होईल. देशभरातल्या जम्मू आणि काश्मीर बँक, पंजाब नॅशनल बँक, स्टेट बँक ऑफ इंडिया आणि येस बँक या बँकांच्या एकूण ५५४ शाखांमध्ये नोंदणीची सुविधा उपलब्ध असेल.

<><><><><>

आयपीएल क्रिकेट स्पर्धेत आज लखनौ इथं सुरु असलेल्या सामन्यात लखनौ सुपर जाएन्टसनं गुजरात टायटन्सपुढं विजयासाठी १६५ धावांचं लक्ष्य ठेवलं आहे. गुजरात टायटन्सनं नाणेफेक जिंकून प्रथम क्षेत्ररक्षण करायचा निर्णय घेतला. लखनौ सुपर जाएन्टसनं निर्धारित २० षटकात ८ गडी गमावून १६४ धावा केल्या.

या स्पर्धेतला आजचा दुसरा सामना मुंबई इंडियन्स आणि रॉयल चॅलेंजर्स बंगळुरु यांच्यात होत आहे. मुंबईत वानखेडे मैदानावर थोड्याच वेळात, साडेसात वाजता सुरु होईल.

<><><><><>

गेल्या २४ तासात मध्य महाराष्ट्रात काही ठिकाणी, कोकण आणि विदर्भात तुरळक ठिकाणी कमाल तापमानात किंचित वाढ झाली.

येत्या दोन दिवसात मध्य महाराष्ट्रात उष्ण आणि दमट हवामान राहण्याची शक्यता हवामान विभागानं व्यक्त केली आहे. इतरत्र हवामान कोरडं राहिल, असा अंदाज आहे.

//<><><><><>//